



ደምዳሚ መግለጺ
ካልኦይ ስሩዕ ኣኼባ ማእከላይ መሪሕነት
ደሞክራሲያዊ ግንባር ሓድነት ኤርትራ (ደግሓኤ)

ማእከላይ መሪሕነት ደሞክራሲያዊ ግንባር ሓድነት ኤርትራ ደግሓኤ ካብ 08-12 ሕዳር 2014 ኣብ ዘሎ ግዝያት፡ ካልኦይ ስሩዕ ኣኼባ-ኣሰላሰሎ፡፡ ማእከላይ መሪሕነት ኣብዚ ድሕሪ ቀዳማይ ዕዉት ውድባዊ ጉባኤ ዝተሰላሰለ ካልኦይ ስሩዕ ኣኼባ-ኣሰላሰሎ፡፡ ንህልዊ ዓለማዊ፣ ከባብያዊ፣ ሃገራዊ ውድባዊ ኩነታት ብዕምቆት ብምግምጋም፡ መጻኢ መደባት ሰሪዑን ኣገደስቲ ውሳኔታት ኣመሓላሊፉን።

ጂጋኑ ተቃላስቲ ህዝብታት ኤርትራ!

ማእከላይ መሪሕነት ደሞክራሲያዊ ግንባር ሓድነት ኤርትራ (ደግሓኤ) ንህልዊ ኩነታት ሃገርና ኣመልኪቱ ኣብ ዝዘተየሉ፡ ስርዓት ህግደፍ ብውሽጥን ብወጻኢን ብዝኸተሎ ዝጸንሐን ዘሎን ኣዕናዊ ፖሊሲታቱ ኣብ ፖለቲካውን ቁጠባው ማሕበራውን ቅልውላው ጥሒሉ ብውሽጡ ምትእምማን እንዳሳኣነ ዝጭብጦን ዝሕዞን ስኢኑ ማኣዘኑ ኣጥፊኡ መጋባርያታቱ ንዝኸኑ ላዕለዎት መጻንጻንቱ ንሓደ ከውርድ ንሓደ ከደይብን እናሻዕ ክቐያይር ድቃስ ለይቲ ስኢኑ ይሕመስ ምህላው ተገንዚቡ። ውሽጣዊ ኩነታቱ ከምዚ እናሃለወ ብሓደሽነኽ ነቲ እናማህመነ ክመጽእ ዝጸንሐ ዓቕሚ ሓይሊ ሰራዊቱ ክጸጋግን፡ ብኻልእ ሽነኽ ከኣ ቆላሕታ ህዝብታትና ኣብ ክንዲ ንውሽጢ ንግዳም ክጥምትን ቅሳነት ክስእንን “ወያነ ክትወረና ኢያ” ብዝብል ምስምስ ኣብ ሃገራዊ ኣገልግሎት ንዝጸንሐ ዝድሓሩ ዙሪት ናብ ስሩዕ ሰራዊት ክጸንቡን ኣብ መጠነ ሰፊሕ ግፋ ናይ ሕብረተሰብና ተዋፊሩ ቁጠባውን ማሕበራውን ህይወት ህዝብታትና ክናጋዕ ይገብር ከም ዘሎ ማእከላይ መሪሕነት ተመልኪቱ።

ህዝብታትና ብሰንኪ ናይዚ ጸረ-ህዝቢ ጨፍጫፊ ስርዓትዚ ንሓደጋ ብርሰትን ምብትታንን ተሳጢሑ ካብ ማንም ግዜ ንላዕሊ ቁጽሪ ስደተኛ ህዝብና በዚሑ እንክላይ ትሕቲ ዕድመ ቆልዑ ሓውስካ ንመዓልቲ ክሳብ 200 ብሸነኽ ኢትዮጵያ ልዕልኡ ከኣ ብሸነኽ ሱዳን እናወሓዘ ምድረ በዳን ባሕሪን ሰንጠቁ ንርሑቕ ናይ ምዕራብ ሃገራት ከበጽሕ ክብል ብናይ ጸላኢ ጥይት ክምንጠል ብነጋዶ ሰብ ገንዘቡን ንብረቱን ክዝረፍን ኣብ ባሕሪ ክጥሕልን ይኸውን ምህላው ማእከላይ መሪሕነት ተገንዚቡ። እዚ ከም ዘበነ ባርነት ሰብ ናይ ምሻጥን ምልዋጥን ናይ ብልሽውና ኢ-ሰብኣዊ እክይ ተግባራትዚ ካብ ውሽጢ ኤርትራ ላዕለዎት መካነናት ከይተረፈ ብዝላዓለ ደረጃ ዝዋስኡን ከም መሓውር ስርዓት ዝሳተፈሉን ናይ ሽፍትነት ስራሕ ኮይኑ ይቕጽል ምህላው ንህዝብታትና ከቢድ ሓደጋ እዩ።

እዚ ይኹን ደኣምበር ብውሽጢ ብቅሉዕን ብስትሩን ተቃውሞታት እናዓበዩ ይኸይድ ምህላውን ዘማላኸቱ ዓበይቲ ክስተታት፡ ኣቕዲሙ ናይ መላእ ኤርትራ ኣብያተ ክርስትያናት ናይ ካቶሊካዊት ቤተ ክርስትያን ኣቡናት ዘውጽእዎ ናይ ተቃውሞ መግለጺ፡ ስዒቡ ከኣ ናይ ኦርቶዶክሳዊት ቤተ ክርስትያን ናይ ሽዱሽተ ገዳማት፡ ስርዓት ህግደፍ ንዝሸሞም ኣመሓደርትን ዘሰዓብዎ በደላትን ዝወሰድዎ ተባዕ ናይ ተቃውሞ መርገጽ፡ መንእሰያት ተማሃሮ ብጉልባብ ናይ ትምህርቲ ሽፋን ናብ ሰራዊት ክኸትቶም ንዝገብሮ ዘሎ ጸውዒት እናተቃወሙ ምብትታኖምን፡ ሓደ መርእያ ናይ ህዝብታትና ሕሰሙ-መከራ ጥርዙ በጺሑ ካብ ድሕረትን ድኸነትን ኢ-ሰብኣዊ ኣረጫናዊ ተግባራትን ስርዓት ህግደፍ ሓንሳብን ንሓዋሩን ክጋላገል ይላዓዓል ምህላው ዘምላኸት ተርእዮ ኢዩ።

ማእከላይ መሪሕነት ኣብዚ ኣኼባ-ኣሰላሰሎ እዚ ንህልዊ ከባብያዊ ኩነታትና ኣመልኪቱ ኣብ ዝተማያየጠሉ ኣብ ዞባናን ከባቢናን መብዛሕትኡ እቲ ተስፋ ክህብ ጀሚሩ ዝነበረ ናይ ሃገራት ዓረብ ምልዕዓላት እናወደቐ ኣብ ዝመጸሉ ብዓለምን ዞባናን እስላማዊ ጥርፉነትን ግብረሽብራውያን ሓይልታትን ኣብ

ዝተዘርገ ላሕሪ ክሕምበሱ ጥጡሕ ባይታ ረኽቦም ኣዕናዊ ተግባራት ኣብ ምፍጻም ይነጥፉ ምህላዎም ብሓፈሻ ንዞባና ብፍላይ ከኣ ንሃገርና፡ “ኣብ ርእሲ እታ ዘለታ ተወሰኽታ”ከም ዝበሃል ኮይኑ ዓቢ ሓደጋ ኣንጻላልይዎ ምህላዉ መዚኑ። ስርዓት ህግደፍ ከም ጸረ-ህዝቢ ግብረ-ሽበራዊ ስርዓት መጠን ነዚ ዝተበከለ ወድዕነት እዚ ክጥቀመሉ ምስ ናይ ወጻኢ ሓይልታት እናተዋደየ ክሳብ ዓንቀሩ ዘመናዊ ዕጥቂ ክዓጥቕን ንተቓወምቲ ግብረ-ሽበራዊ ሓይልታት እናወዳደበ ከዕጥቕን ንርግኣትን ሰለምን ጎራብብቲ ሃገራት ክሕምሰን ላዕልን ታሕትን ብምባል የዕለብጥ ኣሎ።

ናይ ደቡብ ሱዳን ሽግር ብኢጋድን ሕብረት ኣፍሪቃን ማሕበረ ሰብ ዓለምን ብሰላም ንክፍታሕ ክገብርዎ ዝጸንሑ ጸዕርታት መመሊሶም እናፍረሰዎ ይኸዱ ምህላዎም ርግኣትን ሰላምን ናይ ውሽጦምን ዞባናን ዝሕምስን ኣብዛ ሓዳሽ ሃገር ሓደገኛ ናይ ምብትታን ተርእዮ ዘስዕብ ብምኻኑ ሕብረተ ሰብ ዓለም ጸዕርታቶም ክብ ከብሉ ማእከላይ መሪሕነት ጸዊዑ። ብተመሳሳሊ ኣብ የመን ተኸስቲ ዘሎ ውሽጣዊ ዘይርግኣትን ጎንጽታትን ንግብረሽበራውያን ሓይልታት ዕድል ዝህብ ሃገር ኣብ ናይ ምብትታን ቃራና መንገዲ ዘሳጥሕ ሓደጋ ይጋማገም ብምህላዉ ህዝቢ የመን ውሽጣዊ ደሞክራሲያዊ ተጋድልኡን ውሽጣዊ ሓድነቱን ከዕውት ኣብ ዝገብሮ ተጋድሎ ሕብረተ ሰብ ዓለም ሕጂ ውን ጸዕርታቱ ከሕይል ጸዊዑ። ነቲ ስርዓት ህግደፍ ኣብ ውሽጣዊ ጉዳያቶም ኢድ ብምትእትታው ክገብሮ ዝጸንሑን ዘሎን ሽርሕታት ከኣ ኮኒኑ።

ውጽዓት ተቓለስቲ ህዝብታት ኤርትራ!

ማእከላይ መሪሕነት (ደግሓኤ) ኣብዚ ኣኹብኡ እዚ ንህልዊ ኩነታት ደምበ ተቓውሞ ብሓፈሻ ብፍላይ ከኣ ንህልዊ ኩነታት ኤዲኪን ኤ.ሃ.ባ.ደ.ለን ኣብ ምቕም ዘሎ ናይ ፖለቲካዊ ሓይልታት ጽላልን ብዕምቆት ተገንዘቡ። ሓያልን ድኹምን ጎኒ ናይዚ ግንባራት እዚ ብዕምቆት ድሕሪ ምግምጋም ጸገማቱ ፈቲሑ ናብ ዝሓሸ ናይ ቃልሲ ባይታ ክሰጋገር ዕቱብ ጸዕርታት ዝሓተት ዘሎ ምኻኑ ተገንዘቡ። ኤ.ሃ.ባ.ደ.ለ ውሽጣዊ ጸገማቱ ንምፍታሕ ህጹጽ ኣኹባ ባይቶ ብምጽዋዕ መዕለቢ ክገብረሎም ዝገብሮም ዘሎ ጸዕርታት ዝተባብዑ ምኻኖም ማእከላይ መሪሕነት ደገፉ ገለጹ።

ይኹን ደኣ-እምበር ኣብ ክሊዞም ዝረኣዩ ዘለው ኣፋላላይ ተጸቢቦም ኩሉ ኣባል ባይቶ ናብ እዚ ተጸዊዑ ዘሎ ህጹጽ ኣኹባ ክኣቱ እቲ ዝሓሸን ናይ መወዳእታ ኣማራጺ ቅድሚ ጉባኤ ዝግበር ዘሎ ሰፊሕ መድረኽ ብምኻኑ እቲ ተሪፉ ዘሎ ናይ ግዜ ህጹጽ ኣኹባ መሪሕነት ባይቶ ይኹኑ ካልኣት ኣባላት ባይቶ ተመሳሳሊ ናይ ርእይቶ ፍልልይ ዘለዎም ናይ ምርድዳእ ኣፍደጊኦም ክፉት ብምግባርን ብምልዛብን ናብ ሓባራዊ መድረኽ ህጹጽ ኣኹባ ክሰገር ኩሉ ግዱስ ሃገራዊ ከይተሓለለ ኣብ ምጽባብ ጸዕርታቱ ክብ ከብል ኣዘኻኸሩ። ህጹጽ ኣኹባ ባይቶ ከኣ ካብ ጸቢብ ሕሳባትን ዘይሃናጺ ውድድራትን ሕሉፍ ኣሉታዊ ኣሰራትን ድሒኑ ማእከሉ ዕላማታት ባይቶ፡ “ህዝብን ሃገርን ናይ ምድሓን” ገይሩ ካብ ዝተሓለለኸ ኣዛራብን ሕቶ ሕጋውነት ድሒኑ ንፖለቲካዊ ፍትሓት ቀዳምነት ሂቡ ብሓላፍነታዊ ዓይኒ ክዋሳእ ማእከላይ መሪሕነት ጸዊዑ።

መንእሰይ ወለዶ፣ ደቂ ኣንስትዮን ምሁራን ክፍሊ ሕብረ-ተሰብናን ኣብ ምዕዋት ደሞክራሲያዊ ተጋደሎና ከም ደረኽቲ ሓይልታት መጠን ዝጸወትዎ ተራ ወሳኒ ብምኻኑ በብዓቕሞምን ኣተሃላልውኦምን ናብ ዝሓሸ ደረጃ ቃልሲን ተሳትፎን ክሰጋገሩ ዘይሕለል ጸዕርታት ዝሓተት ይኹን ደኣ-እምበር ብውሽጥን ብደገን ናይ መንእሰያት ምንቅስቃስ፡ ብወጻኢ ከኣ ናይ ደቂ-ኣንስትዮን ምሁራንን ብመጠኑ ክካየድ ዝጸንሑን ዝነጣጠተፍ ዘሎን ተበግሶታት ዝተባብዑ ምኻኖም ማእከላይ መሪሕነት ተመልኪቱ። ሸቶታት ደሞክራሲያዊ ተጋድሎና መለኦም ናብ ዝሓሸ ናይ ሰላማውን ደሞክራሲያውን ምዕራፍ ክሰጋገሩ ግን ስርዓት ህግደፍ ንምውጋድ ተውዲብካ ምቅላስ መተካእታ ስለ ዘይብሉ ሓድነቶም ዝዕቀበሉ ናብ ዝተወደቡ ማሕበራት ክሰጋገሩ ጸዕርታቶም ክብ ከብሉ እውን ጸዊዒቱ ኣቕሪቡ።

ጀጋኑ ተቃለሰቲ ህዝብታት ኤርትራ!

ማእከላይ መሪሕነት አብዚ አኼብኡዚ፡ንህልዊ ውድባዊ ኩነታትና አመልካቱ ድሕሪ ቀዳማይ ውድባዊ ጉባኤ አብ ኩሉ ዓውደ መዳያት ናይ ዝተኻየዱ ስርሓት ሓያልን ድኽምን ጎንታቱን ብዕምቆት ገምጊሙ።ንዝተራጋገጹ አወንታዊ ፍጻሜታት ንኢዱ፡ አብ አፋጻጽማ ዝጸንሑ ሕጽረታት ነቐፉን ተመዓራርዮም አብ ፍጻሜ ክበጽሑ መደባት ስሪዑን አገደሰቲ ውሳኔታት አመሓላሊፉን። መላእ አባልናን ናይ ፕሮፖጋንዳን ውደባን ዕጡጃት አሃዱታትና ንዕዉት ውጽኢት ውድባዊ ጉባኤና አብ ምቅላሕን ኩሉ መደያዊ ዕማማት ውድብናን ግንባራትናን ንምዕዋት ዘርአይዎ ምንቅስቃስን አመጡሱ። ንስደተኛ ህዝብና ማሕበራውን ቁጠባውን ጸገማቱ ንምቅላል ዘካይድዎ ዘይሕለል ሰብአዊ ምድግጋፉ እውን ማ/መ ንኢዱ።

አብ መደምደምታ ማእከላይ መሪሕነት አብዚ አኼብኡዚ ውድብ ሕብራት መንግስታት ትካል ሰብአዊ መሰላት ነቲ አብ ኤርትራ ክኸይድ ዝጸንሑን ዘሎን ሰብአዊ ግህሰታት ብጸሕዎ ዘሎ ጥርዝን ከስዕቦ ዝኸእል ሓደጋን መሰረት ጌይሩ ዝወሰዱ ውሳኔን፡ ባይቶ ጸጥታ እቲ ናይ እገዳ ውሳኔ አብ ልዕሊ ስርዓት ህግደፍ ንሓደ ዓመት ክናዋሕ ምውሳኑ መኅሱ ገሊጹን አትሪሩ ክሕዞ እውን ተላብዩ።

ኤርትራውያን ስደተኛታት ዘጋጥሞም ዘሎ ናይ ነጋዶ ሰብ ሓደጋታትን አብ ምድረ በዳን ባሕርን ናይ ምህላቕን፡ ብስርዓት ህግደፍ ዝካየድ ዘሎ ናይ ምቕታልን ምጭዋይን ተግባራት ክግታእ ሕብረተሰብ ዓለም ተርኡ ክጸወት ጸውዑ።

ማእከላይ መሪሕነት አብ ምዝዛም አኼብኡ ካብ መንጉኡ ብደሞክራሲያዊ አገባብ ፈጻሚ አካል ብምምራጽ አኼብኡ ብዓወት ዛዚሙ።

**ዓወት ንሓርነታዊ ቃልስና!
ውድቀት ንጸረ-ህዝቢ ስርዓት ህግደፍ!
ዝኸርን ክብርን ንጀጋኑ ስውአትና!**

**ማእከላይ መሪሕነት ደግሓኤ
12 ሕዳር 2014**